

॥ दुर्गास्तोत्रम् (युधिष्ठिरकृतम्) ॥

वैशम्पायन उवाच

विराटनगरं रम्यं गच्छमानो युधिष्ठिरः।
 अस्तुवन्मनसा देवीं दुर्गां त्रिभुवनेश्वरीम् ॥ १ ॥
 यशोदागर्भसंभूतां नारायणवरप्रियाम्।
 नन्दगोपकुले जातां मङ्गल्यां कुलवर्धनीम् ॥ २ ॥
 कंसविद्रावणकरीमसुराणां क्षयंकरीम्।
 शिलातटविनिक्षिप्तामाकाशं प्रति गामिनीम् ॥ ३ ॥
 वासुदेवस्य भगिनीं दिव्यमाल्यविभूषिताम्।
 दिव्याम्बरधरां देवीं खड्गखेटकधारिणीम् ॥ ४ ॥
 भारावतरणे पुण्ये ये स्मरन्ति सदा शिवाम्।
 तान्वै तारयते पापात्पङ्के गामिव दुर्बलाम् ॥ ५ ॥
 स्तोतुं प्रचक्रमे भूयो विविधैः स्तोत्रसंभवैः।
 आमन्त्र्य दर्शनाकाङ्क्षी राजा देवीं सहानुजः ॥ ६ ॥
 नमोस्तु वरदे कृष्णे कुमारि ब्रह्मचारिणि।
 बालार्कसदृशाकारे पूर्णचन्द्रनिभानने ॥ ७ ॥
 चतुर्भुजे चतुर्वक्त्रे पीनश्रोणिपयोधरे।
 मयूरपिच्छवलये केयूराङ्गधारिणि ॥ ८ ॥
 भासि देवि यथा पद्मा नारायणपरिग्रहः।
 स्वरूपं ब्रह्मचर्यं च विशदं तव खेचरि ॥ ९ ॥
 कृष्णच्छविसमा कृष्णा संकर्षणसमानना।
 बिभ्रती विपुलौ बाहु शक्रध्वजसमुच्छ्रयौ ॥ १० ॥

पात्री च पङ्कजी घण्टी स्त्री विशुद्धा च या भुवि।
पाशं धनुर्महाचक्रं विविधान्यायुधानि च ॥ ११ ॥

कुण्डलाभ्यां सुपूर्णाभ्यां कर्णाभ्यां च विभूषिता।
चन्द्रविस्पर्धिना देवि मुखेन त्वं विराजसे ॥ १२ ॥

मुकुटेन विचित्रेण केशबन्धेन शोभिना।
भुजङ्गाभोगवासेन श्रोणिसूत्रेण राजता ॥ १३ ॥

विभ्राजसे चाऽऽबद्धेन भोगेनेवेह मन्दरः।
ध्वजेन शिखिपिच्छानामुच्छ्रितेन विराजसे ॥ १४ ॥

कौमारं व्रतमास्थाय त्रिदिवं पावितं त्वया।
तेन त्वं स्तूयसे देवि त्रिदशैः पूज्यसेऽपि च ॥ १५ ॥

त्रैलोक्यरक्षणार्थाय महिषासुरनाशिनि।
प्रसन्ना मे सुरश्रेष्ठे दयां कुरु शिवा भव ॥ १६ ॥

जया त्वं विजया चैव संग्रामे च जयप्रदा।
ममापि विजयं देहि वरदा त्वं च सांप्रतम् ॥ १७ ॥

विन्ध्ये चैव नगश्रेष्ठे तव स्थानं हि शाश्वतम्।
कालि कालि महाकालि शीधुमांसपशुप्रिये ॥ १८ ॥

कृतानुयात्रा भूतैस्त्वं वरदा कामचारिणी।
भारावतारे ये च त्वां संस्मरिष्यन्ति मानवाः ॥ १९ ॥

प्रणमन्ति च ये त्वां हि प्रभाते तु नरा भुवि।
न तेषां दुर्लभं किञ्चित्पुत्रतो धनतोपि वा ॥ २० ॥

दुर्गात्तारयसे दुर्गे तत्त्वं दुर्गा स्मृता जनैः।
 कान्तारेष्ववसन्नानां मग्नानां च महार्णवे।
 दस्युभिर्वा निरुद्धानां त्वं गतिः परमा नृणाम्॥ २१ ॥
 जलप्रतरणे चैव कान्तारेष्वटवीषु च।
 ये स्मरन्ति महादेवि न च सीदन्ति ते नराः॥ २२ ॥
 त्वं कीर्तिः श्रीर्धृतिः सिद्धिर्हीर्विद्या संततिर्मतिः।
 संध्या रात्रिः प्रभा निद्रा ज्योत्स्ना कांतिःक्षमादया॥ २३ ॥
 नृणां च बन्धनं मोहं पुत्रनाशं धनक्षयम्।
 व्याधिं मृत्युं भयं चैव पूजिता नाशयिष्यसि॥ २४ ॥
 सोहं राज्यात्परिभ्रष्टः शरणं त्वां प्रपन्नवान्।
 प्रणतश्च यथा मूर्ध्ना तव देवि सुरेश्वरि॥ २५ ॥
 त्राहि मां पद्मपत्राक्षि सत्ये सत्या भवस्व नः।
 शरणं भव मे दुर्गे शरण्ये भक्तवत्सले॥ २६ ॥
 एवं स्तुता हि सा देवी दर्शयामास पाण्डवम्।
 उपगम्य तु राजानमिदं वचनमब्रवीत्॥ २७ ॥

देव्युवाच

शृणु राजन्महाबाहो मदीयं वचनं प्रभो।
 भविष्यत्यचिरादेव संग्रामे विजयस्तव॥ २८ ॥
 मम प्रसादान्निर्जित्य हत्वा कौरववाहिनीम्।
 राज्यं निष्कण्टकं कृत्वा भोक्ष्यसे मेदिनीं पुनः॥ २९ ॥
 भ्रातृभिः सहितो राजन्प्रीतिं प्राप्स्यसि पुष्कलाम्।
 मत्प्रसादाच्च ते सौख्यमारोग्यं च भविष्यति॥ ३० ॥

ये च संकीर्तयिष्यन्ति लोके विगतकल्मषाः ।
 तेषां तुष्टा प्रदास्यामि राज्यमायुर्वपुः सुतम् ॥ ३१ ॥
 प्रवासे नगरे वाऽपि संग्रामे शत्रुसंकटे ।
 अटव्यां दुर्गकान्तारे सागरे गहने गिरौ ॥ ३२ ॥
 ये स्मरिष्यन्ति मां राजन्यथाऽहं भवता स्मृता ।
 न तेषां दुर्लभं किञ्चितस्मिँल्लोके भविष्यति ॥ ३३ ॥
 इदं स्तोत्रवरं भक्त्या शृणुयाद्वा पठेत वा ।
 तस्य सर्वाणि कार्याणि सिद्धिं यास्यन्ति पाण्डवाः ॥ ३४ ॥
 मत्प्रसादाच्च वः सर्वान्विराटनगरे स्थितान् ।
 न प्रज्ञास्यन्ति कुरको नरा वा तन्निवासिनः ॥ ३५ ॥
 इत्युक्त्वा वरदा देवी युधिष्ठिरमरिदमम् ।
 रक्षां कृत्वा च पाण्डूनां तत्रैवान्तरधीयत ॥ ३६ ॥
 ॥ इति श्रीमन्महाभारते विराटपर्वणि पाण्डवप्रवेशपर्वणि
 अष्टमोऽध्यायः ॥

This stotra can be accessed in multiple scripts at:

http://stotrasamhita.net/wiki/Yudhishtira_Krta_Stotram. This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>